

## **AZMAYAQ**



Duman altdan Ay işığı süzülməz,  
Küt baltayla haqqın boynu üzülməz.  
Namərd ilə, bilin, çörək kəsilməz,  
Adam olaq, hər dəliyə sızmayaq.  
Haqqa gələk, doğru yoldan azmayaq.

Çaylar, sellər dənizlərə lil qatır,  
Gül qoynunda bildiyimiz sar yadır.  
Aralığa xain ürək pəl qatır,  
Yaxşılığı biz yamana yozmayaq.  
Haqqa gələk, doğru yoldan azmayaq.

Qəribliyə salmayın siz sözümlü,  
Kotan salıb şumlayıblar düzümlü.  
Belə gördüm, tanıyalı özümü,  
Bu dünyada əyrini düz yazmayaq.  
Haqqa gələk, doğru yoldan azmayaq.

Nadanlarla dolubdu sağ-solumuz,  
Kəsilibdi nura gedən yolumuz.  
Belə getsə, Səlbi, gələr sonumuz,  
Özümlüyə gəlin məzar qazmayaq.  
Haqqa gələk, doğru yoldan azmayaq.

## **GƏZİRƏM**

Bəhanədir gülüstana çıxmağım,  
Bir diləyin sorağında gəzirəm.  
Ya ölərəm, ya yolumu taparam,  
Sərt uçrumun qırağında gəzirəm.

O vəfasız söndürsə də közümlü,  
Duyğularım hələ gəzir düzümlü.  
Künc-bucaqda itirmişəm özümü,  
İndi şamın çırağında gəzirəm.

Fövqəluca Allahımın pozanı,  
Silər, Səlbi, kəm-kəsirli yazını.  
Ötürsəm də ömrün bahar, yazını,  
Səadəti qış çağında gəzirəm.

## **OĞLUM, QIZIM**

İlhamlanıb şeir yazdım,  
Həm qızımdan, həm oğlumdan.  
İkisi də Allah payı,  
Müntəzəmdi sağ, solumda.

Biri Vətən əsgəridi,  
Cəsur, igid, mərdanədir.  
İkincisi baş tacıdı,  
Gözəl pəri, şahənədir.

Hər ikisi qol, qanadım,  
Bir ağacın barıdırlar.  
Allah verən xoşbəxtliyə,  
Səadətə yarıdırlar.

Qız ananın sirdaşıdır,  
Oğul onun iftixarı.  
Onlar mənim canın, qanın,  
Rəbbim qoru sən onları.